



الوحدة الارتيرية للتغيير الديمقراطي Eritrean Unity for Democratic Change

የሃና ኣብ ጽምብል መበል 28 ዓመት በዓል ነጻነት ኤርትራ

ፋሽሽታዊ ስርዓት ደርጊ ካብ ዝድምሰሰ ካብ 1991 ጀሚርና ክሳብ ሕጂ ዓመት መጻ ነጻነት ኤርትራ ነኹብር ኣለና። ሳላቲ እኩብ ድምር ናይቶም ኩሎም ህይወቶም ዝበጀዉ ኣሻሓት ሰዉኣትናን ጸዕራቶም ብሚልዮናት ዝቐጸሩ ነኣሽቱን ዓበይትን፡ ሰብኡትን ኣንስትን ዝመጸ ዓወት ስለ ዝኾነ ነጻነት ክቡር፡ ብኹብሪ ክዝከር እውን ኣለዎ። እዉ ነጻነት ዝድለ ካብ ባርነት ተላቕቕካ፡ ወፊርካ ብሰላም ክትምለስ፡ ሰሪሕካ ክትብልጽግ፡ ተማሂርካ ክትብርኽ፡ ልዕሊ ኩሉ ድማ ሸለብ ገለብ ክይበልካ ክትነብርን መጻኢ ዕድልካ ባዕልኻ ክትውስንን መታንዩ ሰፍ ዘይብል ክቡር መስዋእቲ ዝተኸፍለ።

እንተኾነ ግን ብሰንኪ፣ ብዘይካ ሕማቕ ጽቡቕ ዘይዘርእ ስርዓት ህግደፍ፡ ብስም ነጻነት እናኣታለለ ካብ ናይ ሕጂ ነጻነት እቲ ብባዕዳዊ መግዛእቲ ዝሓለፍናዮ ሕሱም እዋን ከምዝሓይሽ ስለ ዝገበሮ ብኡ ደረጃ ትርጉም ነጻነት ኣናሓሰሪ ክመጽእ ኮይኑሎ። ወድሰብ ሓንሳብ ወይ ክልተሳዕ ወይውን ንዝተወሰነ ግዜ ከተታትሎ ትክእል ትኸውን፡ ዘለኣለም እናተታለለ ክነብር ዝኸእል ህዝቢ ግን የለን። ርእሰ ፋሽሽቲ ኢሲያስ ኣፈወርቂ ካብ ካለኣት ገሰገሰቲ ይኹን ዓፈንቲ መንቅስቓሳት ዓለም ተመኩሮታት ሓዋዊሱ ንሕብረተሰብ ኤርትራ ከኣ ብዝግባእ ኣጽኒዑ ብዘኸዕበቶ ናይ ምፍልላይ ሜላታት እነሆ ክሳብ ሕጂ ንስልጣኑ ብዙሕ ክህድድ ዝኸእል ሓያል ተወዳዳሪ ከምዘይርከብ ኮይኑ ጸኒሑ ኣሎ።

ገለ ካብቲ ቀንዲ ሜላታቱ ከኣ መተካእትኡ ክኾኑ ዝኸእሉ ብቑዓት ዜጋታት ምእሳርን ምቕንጻልን፡ ወይውን ጸላእቲ ኣናፈጠርካ ህዝቢ ብኡ ጅሆ ተታሒዙ ክነብር ምግባር ወይውን ህዝቢ ካብቲ ዘለዎ ሕማቕ ኩነታት ወጻኢ ዘሎ ካልእ ኩሉ መማረጺታት ዝኸፍኡ ምዃኑ እናገለጸካ በቲ ዘለዎ ክፋእ መነባብሮ ርዲሙ ክነብር ዝኣመሰሉ ጸረ ፍትሕን ጸረ ደሞክራሲን ዓፈንቲ ሜላታት እዮም። ኢሲያስ ኣፈወርቅን ንሱ ዝመርሖ ህግደፍን እምበኣር ቅኑዓት ስለ ዝኾኑ ዘይኮነስ ቅኑዓት እናኣጥፍኡ፣ ህዝቢ ስለ ዝፈተዎም ዘይኮነስ ህዝቢ ስለዝፈረሖም፣ ፍትሒ ስለ ዘንገሱ ዘይኮነስ ሕጊ ረጊጾም ባዕላቶም ንግሆ ንግሆ ንጾኦም ዘገልግል ሕጊ እናውጽኡ ልዕሊ ሕጊ ኮይኖም ክኸዱ ስለ ዝጸንሑ፣ እኩይ ሸርሕታቶም ውሑድ ህዝብና ኣብ ብዙሕ ክፈላለ ክገብሩ ስለ ዝጸንሑ እዮም።

ተመኩሮን ሳይንስን ከምዝምህረና ግን ዝኾነ ውደባ ውሱን ዕድመ እዩ ዘለዎ። ድሕሪኡ ወይ ክሕደስ ኣለዎ ወይ ክመውት ኣለዎ። ህግደፍ ድማ ከም ውድብ መጠን ዕጭኡ ካብዚ ዝፍለ ክኸውን ስለ ዘይክእል ወይ ክሕደስ ኔርዎ ወይ ክመውት ኣለዎ። እንተኾነ ግን ህግደፍ ናይ ምሕዳስ ዕድሉ ብዙሕ ግዜ ሓሺሽዎዩ፡ ሓንቲ ተሪፋ ዘላ ዕድሉ ካልእ ሓጥያት ከይወሰኸ ስልጣኑ ንህዝቢ ምርካብ ጥራሕዮ። ህግደፍ ክመውት ኣለዎ ማለት ኩሎም ኣባላት ህግደፍ ክሞቱ ኣለዎም ማለት ኣይኮነን። የግዳስ እቲ ናይ ጭቕና መሳርሒ ዝኾነ ትካል ክፈርስ ኣለዎ ማለት እዩ። መብዛሕትኡ ኣባል ህግደፍ ኮይኑ ዝጸንሐ ዜጋ፡ ቕኑዕ ኣረኣኢያ እውን ተሰኪሙ ክኸይድ ስለ ዝኸእል ነቲ ግጉይ ኣረኣኢያኡ ፈሊኻ ምውቃዕ እምበር ነቲ ግጉይ ኣረኣኢያ ተሰኪሙ ዝጸንሐ ኣካሉ ምቕታል ቅኑዕ ኣይኮነን። ኣካል ወዲ ሰብ ልክዕ ከምቲ ግጉይ ኣረኣኢያ ክስከም ዝኸእል ሓጋዚ እንተረኺቡ ቅኑዕ ኣረኣኢያ ተሰኪሙ ክኸይድ ከምዝኸእል እውን ኣብ ግምት ምእታው የድሊ። ግጉይ ኣረኣኢያን ንዕኡ ዝስከም ኣካልን ብሓዲ ክጽረጉ

ዝድለየሉ ሳሕቲ እዋን ግን ኣሎ። ንሱ ከኣ ካብ ንጉጉይ ኣረኣእያይ ለቂቐ ዝኸይድ ምስ ግጉይ ኣረኣእያይ ከጠፍኦ ይሕሸኒ ዝብል ምርጫ ዝወሰድ ሰብ እንተተረኺቡ ጥራሕዮ። ኢሰያስ ኣፈወርቂ ካብቲ ትምክሕታዊ ተመኩሮኡ ተበጊሶ ከረኣ ከሎ መራሒ ናይታ ከምዚ ዝበለ ምርጫ ክትወስድ እትኸእል ጋንታ ክኸውን ከምዝኸእል ምግግት ኣየጸግምን።

እወ! ሎምን ትማልን ሓደ ኣይኮናን፡ ሓደ ኮይነን እውን ኣይፈልጣን። እንተኾነ ናይ ሎምዘመን ሎምን ትማልን ኣጸቢቐን ኣናተፈላለያ ይመጸ ኣለዋ። ጽባሕ ከኣ ካብ ሎሚ ኣጸቢቐ ከምትፈለ ዘጠራጥር ኣይኮነን። ህግደፍ ንዓመታት ዝዘርኦ ፍርሒ ይቕንጠጥ ኣሎ። ተዓዛቢ ኮይኑ ዝጸንሐ ዜጋ ኣብ ጉዳይ ሃገሩ ንጡፍ ፖለቲካዊ ተራ ክጻወት ጀሚሩ ኣሎ። ንዓመታት ዓቢጥዎ ዝጸንሐ መረረ ነቲጉ - **ይኣክል** - ክብል ጀሚሩ ኣሎ። ከመይ ዘይኣክል? ዝወለዳ ኣዴታት መኪነን፡ መርዓ ደቀን ክርእያ ዝተተምነያ ሰድራቤታት ብመርድእ ደቀን ተዓዚመን፡ ደቅና ኣኺሎም ኢልካ ምሕጓስ ተሪፉ ደቅና ኣኺሎም ኢልካ ምሸቕራር በዚሑ። ኮታ ሰብኣዊ ክብረት ዝበሃል ጠፊኡ ሰብ ከም መሸጣ ኣቕሓ፡ መንግስቲ ከም ድላዩ ዝገብሮ ኣብ ዝኾነሉ እዋን፡ ሎሚ ይኣክል ዘይተባህለ መኣስ ክበሃል።

እወ ሕጂውን ይኣክል! ብስም ሃገራዊ ኣገልግሎት መንእሰያትና ዝተቐርኑሉ ሃገራዊ ባርነት- **ይኣክል**። ጸላእቲ ኣለዉና ኣናበልካ መንእሰይ ኤርትራ ኣብ ድፋዓት ጥራሕ ክበሊ ምግባር - **ይኣክል!** ምስ ጎረባብቲ ሃገራት ተሳኒኻን ተማላሊእካን ክንበር እናተኸእለ ንህዝቢ ኣብ ናይ ጽልኢ ከባባ ኣእቲኻ ናይ ደገ እምበር ናይ ውሽጢ ጸላኢ ከምዘርኢ ምግባር -**ይኣክል**። ሕገ-መንግስቲ ደርቢኻ ሕጊ ኣልቦ ምንጋስ- **ይኣክል!** ልዕሊ ኩሉ ድማ ብሉኣላውነት ህዝብን ሃገርን ኤርትራ ምጥላዕ -**ይኣክል!** ። ብሰንኪ ህግደፍ ዝወረደና ኩሉ ሕሰም- **ይኣክል**። እዚ ኩሉ ናይ ይኣክል ጭሮሖናን ነድርናን ግን ህግደፍ ብገለ መታለሊ ጽገናታቱ ከይጉዕጽጾ ኣብኡ ጥራሕ ክድረት የብሉን። መጨረሻትኡ ህግደፍ - ስልጣንካ ግደፍ። ኢሰያስ ኣፈወርቂ - ቀልጢፍካ እንተጠፋእካ ድንቂ፡ ጥራሕዮ ክበሃል ዘለዎ።

ክቡር ህዝቢ ኤርትራ - ክቡራት መንእሰያት ኤርትራ !!

ህግደፍ ቀንዲ ዝልለየሉ መሳርሒ ምትላል ጥራሕዮ። ህግደፍ ዝደኸመ እንተደኸመ ናይ ምትላል ዓቕምታቱ ስለ ዘይደኸም ነዚ ሕጂ ተበጊሱ ዘሎ ህዝባዊ ምልዕዳል ንምብርዓን ደቂሱ ክሓድር እዩ ኢልካ ምሕሳብ የዋህነትዮ። ብዘይፍላጥ ኣገልገልቲ ሸርሒ ህግደፍ ከይንኸውን ክንጥንቀቕ ኣለና። ናይ ህግደፍ ሸርሕታት ካብ በቶም ቀንዲ ካድራቱ ንላዕሊ በቶም ገርሂ ልቦም ኤርትራውያን ኣቢሉ ዝውርወር ስለ ዝበዝሕ ካብዚውን ክንጥንቀቕ ኣለና። ንኣብነት ኣውራጃውነት እናኣላዓልካ ኣብ ደለይቲ ፍትሒ ዝኣቱ ዘሎ ፍልልያት ኣቃሊልካ ዝረኣ ኣይኮነን፡ ጌጋዮ። ሃይማኖት መሳርሒ ፖለቲካዊ እምነትካ ምግባሩ እውን ካልእ ዝጸንሐ ግን ከኣ ዝዓቢ ዘሎ ሓደገኛ ጉዕዞዮ። ካልእ ኣብዚ እዋን እዚ ዝንብድበድ ዘሎ ሓደገኛ መፈላለዩ ነጥቢ ከኣ ኣብ መንጎ ነባራት ተቓለስትን ሓድሽ ህዝባዊ ምልዕዳላትን እናበልካ ኣይትልገቡና ዝዓይነቱ ኣካይዳ፡ ሓይሊ ዝበታትን ብስም ፍትሒ ዝኸይድ ዘሎ ጸረ ፍትሒ ተበግሶታት ብእዋኑ ክእረም ኣለዎ። እዚ ናይቶም ዘይስሩዓት ሰለይቲ ዝበሃሉ ዓይነት ወፍራዮ። ውድባት ሓንቲ ኣየፍረያን ኢልካ ንዕኣን ኣዋሲንካ ዝግበር ቃልሲ ንሕጂ ዓቕሚ ደለይቲ ለውጢ ዝሸምርር፡ ንሓዋሩ ድማ ናይ ህግደፍ ኣሉታዊ ታሪኽ ዝደግምዮ። በቲ ካልእ ሸነኽ ድማ ነባራት ተቓለስቲ ነዚ ሕጂ ዝጓሃሃር ዘሎ ህዝባዊ ምልዕዳላት ከም ተመላላእን ተወሳኺ እንግድዓ ዝፈጥረሎምን እምበር ከም ተወዳዳሪ ርእዮም ክስከፉሉ ኣይግባእን። ናይ ሎሚ ቁምነገር- ይዕብ ይንኣስ ናይ ደለይቲ ለውጥን ፍትሕን ዓቕምታት ጠራኒፍና ረሲኑ ዘሎ ቁጠዕ ህዝቢ ከይዘሓለ ሓመድ ድብ ቶታሊታርያዊ ስርዓት ህግደፍ ምቕልጣፍ እዩ። ኣብ ውሽጢ ሃገር ዘሎ ደላይ ለውጢ ድማ በዚ

ብግዳም ዝረስን ዘሎ ህዝባዊ ምልዕዳላት ሞራል ሰነቕ ኣብ ውድቀት ስርዓት ህግደፍ ወሳኒ ተርኡ ክጻወት ሎሚ'ዩ እዋኑ ንብል።

ክብርን ዝኸርን ንስዑኣትና

ኤርትራ ብነጻነታ ንዘለኣለም ትንበር

ሰላምን ሕውነትን ምስ ኩሎም ፈተውትን ጎረባብትን ሃገራት

ፈጻሚ ቤት ጽሕፈት ኤስደለ

24 ግንቦት 2019